

ሰንበት ዘመፃጉዕ ጾም 40

ጾም ፵ 2017 ዓ.ም.

(7 መጋቢት 2017 ዓ.ም.)

መዝሙር: አምላኩሰ ለአዳም...ንአዳም አምላኹ ሰንበት ንዕረፍቲ ሰርዐ አይሁድ ንኢየሱስ ብናይ መን ስልጣን ኢኻ እዚ እትገብር ዘሎኻ በልዎ፤ ንሱ ኸአ አነ እገብር አሎኹ ንስኹም ከአ ብግብረይ እመኑ፤ አነ ጎይታ ሰንበት እየ፤ ንምሕረት ከአ አብአ እየ ንአይ አብ ምድሪ ኃጢአት ክሓድግ ተፈቂዱለይ እየ። ናጽነት ክሰብኻ ንዕዉራት አዲንቶም ክብርሃሎም ከአ አቦይ ልኢኹኒ እየ።

ንባባት: 2ጢጫ 1:1-10፤ ያዕ 4:1-11፤ ግ.ሓ. 24:1-21፤ ማቴ 9:1-9

ስብከት: እግዚአብሔር ይረድኦ ውስተ ዓራተ ሕማሙ፤ ወይመይጥ ሎቱ ከሎ ምስካቢሁ እምደዌሁ፤ አንሰ እቤ እግዚአ ተሳላላ፤ “ሓሚሙ ምስ ደቀሰ እግዚአብሔር ይድግ፤ ካብ ሕማሙ ድማ የሕውዮ። አነኸአ ኦ ጎይታይ በዲለካ እየ እሞ ምሓረኒ ካብ ሕማመይ ከአ አሕውየኒ” መዝ. 41:3~4።

ሰንበት ዘመፃጉዕ፡- መዝሙርን ንባባትን ዘተኩርዎ ኢየሱስ መን ምኳኑ አብ ምፍልጥ፤ እምነት ገርና አብ አምላኽ እንተ ቐረብና ሕድገት ኃጢአት ከም እንረክብ፤ ኢየሱስ ነጻነት ክሰብኻን ንዕዉራት አዲንቶም ክብርህን ከም ዝመጽኦ ገሊጾም ይነግሩና። በብ ሰንበቱ ዝዝመሩ መዛሙር ፍሉይ መልእኽቲ ንአስተንትኖን ክንገብር ዘሎና ዝሓዙ እዮም። ሰንበት ዘመፃጉዕ ስሙ ከም ዝሕብር ብዛዕባ ሕማም መፃጉዕ እየ ዝነግር ቀንዲ መልእኽቱ ኸአ ነቲ ንነፍስና ዝቐትልን ዘሳቕን መንፈሳዊ መፃጉዕ ኃጢአትና እየ ዘመልክት። ሕማም መፃጉዕ ዝሓመመ ካብ ሰብ ይፍለ ከምኡ ብአምላኽ ብሰንኪ ኃጢአቱ ከም ዝተቐጽዐ እየ ዝርከብ፤ ምስ ዝኸነ ሰብ ክዋሰብ አይፍቀድን እየ እንትርፎ ከምኡ ዝሓመሙ እንተ ዘይ ኮይንኖም፤ ብሓጺሩ እዚ ሕማም ንሰብ ብአካላውን መንፈሳውን ሞራላውን ሕብረተሰብአውን ብኹሉ ዘሳቂ ክፉእ ሕማም እየ። ኃጢአት ክንገብር እንከሎና ምስ አምላኽን ምስ ከማና ዝበሉ ሰባት ከምኡ ምስ ርእሰና ዘሎና ርክብ ይዝረግ እሞ አብ መንፈሳውን ስጋውን ስቓይ ንነብር። እዚ እንጉዳዩ ዘሎና ዘመነ ጾም እምብአር ካብ ዝኾነ ንነፍስና ዘሳቂ ኃጢአት ንአሽቶይ ይኹን ዓቢ ክነጽሕ ዕድል ዝኸፍተልና ቅዱስ እዋን እየ።

ክትነጽሕ ክትምሓር ቀዳማይ መበገሲ እምነት እየ። አምላኽ ከም ዝምሕረና ክንአምን ምስ ጀመርና ኸዑ ጉዕዞ ንስሓ ንተሓሓዞ። ዝኾነ ካብ አምላኽ ዝተፈለ ሰብ አብ ልቡ ተመሊሱ ምስ አምላኽ ተፈልዩ ከም ዘሎ አሚኑ እሞ ክምለስ እንተ ጀመረ አምላኽ ብማዕይ ከም ዝቐበሎ አብቲ ናይ በታኒ ወዲ ታሪኽ (ሉቃ 15) ክንርእዮ ንኸእል። አብዚ ጊዜ ጾም እምብአር ንጉዕዞ ንስሓ ክንተሓሓዞ እሞ አብ ትንሣኤ ምስ ጎይታ ክንትንስእ ዘበራትዐና ቅዱስ እዋን እየ። እምነት ስንቂ ጉዕዞና ገርና ንንስሓን ዕርቂ ምስ አምላኽን ሰብን ደፈርና ንእተዎ ኸዑ ዝጸበየካ/ኪ ወደይ ዓለይ እናበለ ክቐበለና እየ።

ጉዕዞ ምንጻሕ ቀሊል አይ ኮነን ሓገዝ የድልየና። ናይ ሎሚ ወንጌል ብዛዕባ ሓደ ልሙስ ኢየሱስ ዘሕወዮ ይነግረና። ቅ. ማርቆስ (2:1-12) እምነት ናይ እቶም ዝተሰከሙን እቲ ሕሙምን ክነግረና እንከሎ እቲ ልሙስ አብቲ ኢየሱስ ዝነበሮ ቤት ክአቱ ስለ ዘይተኸለል ንዝበገን ናሕሲ አፍሪሶም አብ ቅድሚ ኢየሱስ ከም ዘወርድዎ ይነግረና። ማቴዎስ ብዝያዳ አብቲ ኢየሱስ ዝበሎን ዝነበሮን እየ ዘተኩር እምበር አብ ዝርዝር ነገራት አይአቱን እየ። አብ ክልቲአም ወንጌላውያን ናይ እቶም ጸሮሙ ዝመጽኡ እምነት ዝያዳ አቕልቦ ኢየሱስ ከም ዝረኸበ ይነግሩና። አብ ክልቲኡ ወንጌል እቲ ፍጻሜ አብ ሓደ ቤት ኩሉ ጊዜ ናይ ምጳኑ ዘይንገር እየ ተፈጸሙ። እዚ ኸአ አምሳል ቤት ክርስትያን ክርስቶስ እየ። አብ ቤተ ክርስትያን ኩሉ ምስጢራት አምላኽ ንዕደል አምላኽ ብርእሱ አብኡ አሎ ስለዚ እዚ ስሙ ዘይንገር ቤት ቤት አምላኽ እየ።

ሰባት ነቲ ልሙስ ሰብ ኣብ ዓራት ጸርም ኣብ ኢየሱስ ኣምጺኦም። ኣብዚ ናይ ኩሎም እምነት ክኸውን ይኸእል ወይ ከኣ ናይ ሓዲኦም። ብዝኾነ እቶም ሰባት ኣብ ቅድሚ ኢየሱስ ኣቕረቡ። ኣብዚ ኢና ሎሚ ነፍሲ ወከፍና ንሰባት ኣብ ኣምላኽ ኣብ ዕርቅን ሕድገትን፣ ካብ ዝኾነ ጸገም ክወጽኡ ክንሕግዝ ከም ዘሎና ክንሓስብ ዘሎና። ትርጉም ጸም ኣብዚ እዩ ዝግለጸ ንከማና ዝበሉ ኣሕዋትና ኣብ መገዲ ኣምላኽ እንተ መለስና፣ ንዝተባእሱ እንተ ዓረቕና፣ ንዝጠመዩ እንተ ዓንገልና፣ ንዝሓዘኑ እንተ ኣጸናናዕና ኣብ ኣምላኽ ነቕርቦም ኣሎና ማለት እዩ። ንሓደ ሓውና ወይ ሓፍትና ኣብ ኢየሱስ ክነቕርብ እንተ ኸኣልና ዓወት እዩ።

ኣምላኽ ኣብኡ ክንምለስ ክንቀርብ ብብእዎኑ ልኡኻት ይሰደልና እዩ ክንሰምዖም እንተ ኸኣልና ንርእስና ኢና እንረብሕ። ነዚ ኣብነት ዝኾነና ኣብ ትንቢት ዮናስ ነብይ 3:1-10 ዘሎ እንተ ረኣና ሰብ ንነዌ ዮናስ ነብይ ኣብዘን 40 መዓልታት እንተ ዘይተነስሕኩም ክትጠፍኡ ኢኹም ኢሉ ክሰብኽ ምስ ጀመረ ንመልእኽቲ ኣምላኽ ተቐቢሎም ከም ዝተማሕሩ ነንብብ። ንልኡኽ ኣምላኽ ምስማዕ ምስ ኣምላኽ ዕርቂ እዩ ዘውርደልና። ኣብ ኤር 18:7-8 ዘሎ እንተ ኣንብብና ኣምላኽ ኩሉ ጊዜ ከም ምሕረቱ እምበር ከም በደልና ከምዘይከደና ክገልጽ እንከሎ፣ **ንሓንቲ ሃገር ወይ መንግስቲ ክምንቅሳን ከፍርሳን ከጥፍኣን እዩ ኢሉ እንተ ተዛረብኩ እሞ እታ ሃገር እቲኣ ኻብ እኪያ እንተ ተመልሰት ኣነ ነቲ ክገብር እዩ ኢሉ ዝተዛረብክዎ ኣይ ክገብርን እዩ።** እናበለ ኣምላኽ ንዝተነስሑ ክምሕር ኩሉ ጊዜ ድላዩ ከምዝኾነ ንርኢ። ሎሚ እውን ኣፍደገ ምሕረቱ ዕጹው ኣይ ኮነን ሓንትስ ኣብኡ ክንምለስ ፍቓደኛታት ጥራሕ ንኹን። ኣብ ኣምላኽ ንዝቕርቡና ከይንነጽጎም ክንጥንቀቕ ኣሎና። ኣምላኽ ብልኡኻቱ ገሩ እዩ ዝሕግዘና።

ኢየሱስ ብእምነት እቶም ሰባት ተላዒሉ ነቲ ልሙስ **ኣጀኻ እዚ ወደይ ኃጢአትካ ተኃዲጉልካ እዩ** በሎ። ካብ መልበስቱ ክሓዊ ዝመጸ ኃጢአቱ ተሓዲግሎ። ኣብዚ ኢየሱስ መን ምዃኑ ገሊጹ ዮርኢ፣ ካልኣይ ኃጢአትና ኣብ ግዙፍ ኣካልና እውን ሳዕቤን ከምዘለዎ ንርኢ። መንፈሳዊ ልምስት ንስጋዊ ልምስት መቐድሙ ኮይኑ ንረኽቦ። ካብ ኃጢአቱ ምስ ነጽሐ መልበስቱ ሓዲግዎ። ምስጢረ ንስሓ ንመንፈሳዊ ልምስት ዘሕዊ ምስጢር እዩ።

ካብ መልመስትና ክንሓዊ ናይ ኩልና ምትሕብባር ዮድሊ። ኣብ ሓደ ቅምስና ወይ ዓዲ ምትሕብባር ናይ ሕብረተሰብ ንብዙሓት ኣብ ምሕዋይ መንፈሳውን ሥጋውን ጸገማት ከብጽሕ ይኸእል። ናይ ምሕረት ስራሕ ካብ ውልቀሰባት ጀሚሩ ክሳብ ብቅምስና ብዓዲ ደረጃ ክኸውን እንከሎ ዘዕግብ ውጽኢት ኣልኦ ብዝያዳ ዘመነ ጸም ብፍሉይ ኣብ ከምዚ ዝበለ ሰናይ ተእልኮ ክንወፍር ይሕግዘና። ዘመና እዚ መንፈስ ጎዲልዎ ሰብ ኣብ ግላዊ ረብሓን ጥቕምን ጥራሕ ክንዩ ንርኢ። ኣብ ገለስ ንሓዎም እንተ ዓመጹ ዝተዓወቱ ዝመስሎም ስቓይ ሓዎምን ሓፍቶምን ዘይግድሶም ኣብ ውልቃዊ ረብሓ ጥራሕ ተሓዚኦም ንኣይ ይጥዓመኒ እናበሉ ዝጉዓዙ ናይ ዘመና ናይ ዓውት ምልክት ኮይኑ ብብዙሓት ዝርኣ ኣምር እዩ። እንተ ኾነ እዚ ብቀትሩ ሸፊኑና ዘሎ ጸልማት ክንቅንጥጥ ናይ ነፍሲ ወከፍና ንስሓ ዮድልየና።

እቲ ልሙስ ኢየሱስ ግላዊ ኃጢአቱ ኣብ ቅድሚ ሰባት ተሓዲጉልካ እዩ ክብሎ ኣይተጸበየን ይኸውን። ንእኡ ዝግድሶ ዝነበረ መልበስቱ ክሓዊ እዩ። ገለ ጸሓፍትን ፈሪሳውያንን ዘረባ ኢየሱስ ጸርፊ ንኣምላኽ ገርም ወሲዶም። እቲ መልእክቲ ግን ግሉጽ እዩ ነሩ።

ኢየሱስ ዝሓሰብዎ ዘለዉ ብምልኡ ስለ ዝተረድኦ ኣየናይ ይቐልል ኃጢአትካ ተሓዲጉልካ ምባልዶ ወይስ ተንሥእ እሞ ኺድ ምባል እናበለ ንሰማዕቱ ሓቲትዎም። ብርግጽ ኃጢአትካ ተኃዲጉልክ እዩ እሞ ኪድ ዝብል ይቐልል። ግን እዚ ከም ዝኸውን ብምንታይ ክንፈልጥ ንኸእል። ኢየሱስ ቀጺሉ ወዲ ሰብ ኣብ ምድሪ ኃጢአት ክኃድግ ሥልጣን ከም ዘለዎ ምእንቲ ክትፈልጡ ኢሉ ነቲ ልሙስ ተንሥእ ዓራትካ ኣልዒልካውን ናብ ቤትካ ኪድ በሎ። ተንሥእ ድማ መንጸፉ ኣልዒሉ ካብቲ ቤት ናብ ቤቱ ኸደ።

እቲ ዝዕዘብ ዝነበረ ህዝቢ ከምዚ ዝኣመሰለ ክእለት ንሱብ ዝሃበ ኣምላኽ ኣመስጊኑ ይብል እዚ ኸኣ ጌና ኢየሱስ መን ምዃኑ ስለ ዘይተረድእዎ እዩ። ንሶም ዝተረድእዎ እቲ ኢየሱስ ዝገበሮ ኣብ ቅድሚ ዓይኖም ዝርአይዎ ስራሕ ኣምላኽ ከም ዝኾነ እዩ።

ኢየሱስ ነቲ ልሙስ ኃጢአትካ ተሓዲጉልካ ክብሎ እንከሎ ኣብቲ ቀንዲ መሰረት ጸገም ሕይወቱ ክኣቱ ስለ ዝደለ እዩ። ኣብዚ እንርእዮ ኃጢአት በዚ ወይ በቲ መሰረት ናይ ዝንገፈና ጸገም ክኸውን ከም ዝኸእል እዩ። ኃጢአት ክንፍጽም እንከሎና ሰለስተ ዓበይቲ ጸገማት ኢና እንፍጽም።

- **ምስ ኣምላኽ ዘሎና ርክብ ነቋርጽ።** ኣብ መንጎናን ኣምላኽን ብናትና ምርጫ ዓቢ ፍልልይ ንፈጥር። ብዘይ ኣምላኽ ዝምራሕ ሕይወት ንነብር። ሓ/ት/ክ ኣብ ቍ 1487 ብሰንኪ እንገብሮ ኃጢአት ኣብ መንጎናን ኣብ መንጎ ኣምላኽን ዝፍጠር ርክብ ክገልጽ እንከሎ ኃጢአተኛ ንናይ እግዚአብሔር ክብርን ፍቕርን ይብድል። ከም መጠን ሰብ ውሉድ ኣምላኽ ንምዃን ንዝተጸውዓሉ ሰብአዊ ክብሩ የዋርድ። ንነፍሲ ወከፍ ክርስትያን ሕያው እምኒ ኮይኑ ንዚሓነጸ ንናይ ቤተ ክርስትያን መንፈሳዊት ቤት ጥዕናኦ ኪጎድእ ይርከብ ይብል።
- **ምስ ሰብ ዘሎና ርክብ ይጽሎ።** ኃጢአት ነቲ ኣብ መንጎና ዝርከብ ፍቕርን ምትሕግጋዝን ሱታፊ ቅዱሳን እንብሎ ይጎድኦ (ሓ/ት/ክ 953)። ኃጢአት ንሓድነት ቤተ ክርስትያን ይበታተንን። ኃጢአት ኣብ ዓለም ምስ ኣተወ ምብትታን ኣትዩ።
- **ንርእስና ንጎድእ።** ሰብ ኃጢአት ብምግባር እቲ መልክዕ ኣምላኽ ዝኾነ ተፈጥርኡ የበላሹ። ተጻይ እቲ ኣብ ልዕሊና ዝፈሰሰ ፍቕሪ ኣምላኽ ብምዃኑ ንልብና ካብኡ የርሕቕ። ኣፍደገ ሰማይ ይዓጽወልና። መንፈስና ለሚሱ ጽቡቕ ካብ ምግባር ንደክም ብቐሊል ኣብ ዝገደደ ኃጢአት ንወድቕ። ማኅደር መንፈስ ቅዱስ ዝኾነ ልብና ናይ ሰይጣንን ስምዒትናን ቦታ ንገብሮ በዚ ካብ ኣምላኽ ተፈሊና ንነብር።

ኢየሱስ ነቲ ልሙስ ኃጢአትካ ተሓዲጉልካ እዩ መንጻፍካ ኣልዒልካ ኪድ ኢልዎ። ኣብ መንበረ ንስሓ ዝቐርብ ካህን ኃጢአቱ ብስም ስለሴን በቲ ዝተዋህቦ ስልጣን እናፈትሖ ብሰላም ኪድ ይብሎ። ኣብ ቅድሚ ኣምላኽ ዝቐረበ እሞ ምሕረት ዝሓተተ እዚ እዩ ዝረክብ።

ቅ. ጳውሎስ ኣብ ፪ቆሮ 6፡2-14 መጀመርያ ገለ ካብ ሰብ ቆሮንጦስ ዘቐረብዎ ወቐላ መልሲ ይህበሉ። ካልኣይ ዝኾነ ተኸታሊ ክርስቶስ ኣብ ሕይወቱ ክኸተሎ ዝግብኦ ነገር ብፍላይ ዝገጥም ብዘየገድስ ክጸንዕ ከምዘለዎ ይነግር። ሰባት ዝብልዎ ብዘየገድስ ንሓቅን ንእምነትና ኩሉ ጊዜ ለቢስና እሙናት ኣርድእት ክርስቶስ ኮና ንክነብር ይነግረና።

ቅ. ጳውሎስ ንሰብ ቆሮንጦስ ልብኹም ኣይትሕብኡልና ይብሎም። ልቡ ዝሓብእ ሰብ ብኸልተ መገዲ እዩ ዝገጥዝ። ኢየሱስ ንሰብን ንኣምላኽን ክተገልግሉ ኣይትኸእሉን ኢኹም ኢሉና እዩ። ስለዚ ንሓዲኡ ክንመርጽ ኣሎና። ብዝርከኦ ክርስትያን ብውሽጥና ግን ካልእ ክንከውን ኣይግባእን። ሕጂ እውን ቤተ ክርስትያን ልብኹም ንኣምላኽ ክፈቱ ትብለና ኣላ።

ቀጺሉ ጳውሎስ ምስ ዘይኣምኑ መንፈስ ኣምላኽ ምስ ዝርሓቐም ኣይትቆሮኑ ይብል። ሓውና ሓፍትና ዓርክና መሓዛና ክጸልወና ስለ ዝኸእል ንሓቂ ኣብ ዕዳጋ ከይነውድቻ ምጥንቃቕ የድሊ። እዚ መንፈስ ክንዕወተሉ እዋኑ እዩ። ሓቂ ልዕሊ ዝኾነ ክፍኣት ሰሪዕና መገዲ ኣምላኽ ክንሕዝ ንበገስ።

እምብእር በዚ ብሩኽ ሰንበት ዘመጸጉዕ ካብ ለሚስናዮ ዘሎና ናብቲ ፈዋሲ ኣበሳ ዝኾነ ኣምላኽና ጉዕዞ ንስሓን ሕድገት ኃጢአትና ክንትሓብኩ ንሕተት ኣሎና። ኣብ መንበረ ንስሓ ቀሪብና ስሬት ኃጢአትና ንሕተት። ኣምላኽ ይጽበየና ኣሎ። ኣብ ቤቱ መጺእና ምሓረኒ ንበሎ። ወደይ ጓለይ ኃጢአትኩም ተሓዲግልኩም እዩ ብሰላም ኪዱ ዝብል ቅሳነት ሰላምን ሓጎስን ዝህብ ቃሉ ክንሰምዕ ኢና። ነዚ የብቅዓና።

ብሩኽ ጉዕዞ ጸም ይግበረልና።
ኣባ ንጉሠ ፍሥሓ